



Влада на Република Северна Македонија

Бр.44-2282/96

Скопје, 13 јули 2020 година

ДО МИНИСТЕРСТВОТО ЗА ЗДРАВСТВО

СКОПЈЕ

### ИЗВАДОК

од Нацрт – записникот од Седумдесет и шестата седница  
на Владата на Република Северна Македонија,  
одржана на 13 јули 2020 година

„ТОЧКА 3: Записник од Деведесет и шестиот состанок на Главниот координативен кризен штаб за обезбедување целосна координација во врска со спречување на внесување и ширење на Коронавирус COVID-19, одржан на 13 јули 2020 година

Владата го разгледа Записникот од Деведесет и шестиот состанок на Главниот координативен кризен штаб за обезбедување целосна координација во врска со спречување на внесување и ширење на Коронавирус COVID-19, одржан на 13 јули 2020 година и согласно предлозите изнесени во расправата на седницата ги донесе следните заклучоци:

1. Го усвои Записникот од Деведесет и шестиот состанок на Главниот координативен кризен штаб за обезбедување целосна координација во врска со спречување на внесување и ширење на Коронавирус COVID-19, одржан на 13 јули 2020 година.
2. Го прифати предлогот од Комисијата за заразни болести при Министерството за здравство за изменување на Прилогот број 7 – Протокол за отворање и работа на кафетерии и Прилогот број 8 - Протокол за отворање и работа на угостителските објекти за исхрана од Одлуката за мерки за спречување на внесување и ширење на Коронавирус COVID-19, во делот на бројот на лица кои можат да бидат послужени на маса.
3. Го прифати предлогот од Комисијата за заразни болести при Министерството за здравство за активностите, начинот на работа и условите поврзани со работата на базените во тек на пандемија со COVID-19, со задолжително почитување на Протоколот за работа на базените во тек на пандемија со COVID-19 од Комисијата за заразни болести при Министерството за здравство.



Влада на Република Северна Македонија

4. Го прифати предлогот од Комисијата за заразни болести при Министерството за здравство за активностите, начинот на работа и условите поврзани со работата на плажите во тек на пандемија со COVID-19, со задолжително почитување на Протоколот за работа на плажите во тек на пандемија со COVID-19 од Комисијата за заразни болести при Министерството за здравство.

Согласно ова, Владата донесе Одлука за изменување и дополнување на Одлуката за мерки за спречување на внесување и ширење на Коронавирус COVID-19.“

Прилог 1: Записник од ГККШ

ГЕНЕРАЛЕН СЕКРЕТАР НА ВЛАДАТА НА  
РЕПУБЛИКА СЕВЕРНА МАКЕДОНИЈА

д-р Драги Рашковски



ДОСТАВЕНО И ДО:

- сите државни институции
- Заедницата на единиците на локалната самоуправа
- Секторот за односи со јавност на Владата
- Стопанските комори во Република Северна Македонија

Подготвил: Зоран Брнарчевски  
Контролирал: Љубица Р. Димовска / Ирма Манчева  
Согласен: Дејан Јакимовски  
Одобрил: Митра Спасовска



**Влада на Република Северна Македонија**

- КАНЦЕЛАРИЈА НА ПРЕТСЕДАТЕЛОТ НА ВЛАДАТА -

Скопје, 13 јули 2020 година

Архивски број:

08-780/96

Република Северна Македонија  
Republika e Maqedonisë së Veriut  
ВЛАДА НА РЕПУБЛИКА СЕВЕРНА МАКЕДОНИЈА  
GJENERALE REPUBLICES SE MAKEDONISE SE VERIUT  
Скопје-Shkup

Примено:	13-07-2020
Е-пошта:	
Категорија:	
Својство:	
Својност:	Вер.
44-2282/96	

**ЗА П И С Н И К**

**од Деведесет и шестиот состанок на Главниот координативен кризен штаб за обезбедување целосна координација во врска со спречување на внесување и ширење на Коронавирус COVID-19, одржан на 13 јули 2020 година**

На 13 јули 2020 година (понеделник), со почеток во 9.30 часот, преку видео – конференциска врска со употреба на интернет комуникација, се одржа Деведесет и шестиот состанок на Главниот координативен кризен штаб за обезбедување целосна координација во врска со спречување на внесување и ширење на Коронавирус COVID-19.

Со Главниот координативен кризен штаб за обезбедување целосна координација во врска со спречување на внесување и ширење на Коронавирус COVID-19, раководеше раководителот на Главниот координативен кризен штаб, Оливер Спасовски, претседател на Владата на Република Северна Македонија.

Во видео – конференциската врска преку употреба на интернет комуникација, учествуваа членовите на Главниот координативен кризен штаб и тоа: м-р Радмила Шекеринска Јанковска, заменик на претседателот на Владата на Република Северна Македонија и министер за одбрана, Мила Царовска, заменик на претседателот на Владата на Република Северна Македонија, задолжен за економски прашања и за координација со економските ресори, д-р Бујар Османи, заменик на претседателот на Владата на Република Северна Македонија, задолжен за европски прашања, доц. д-р Венко Филипче, министер за здравство, м-р Никола Димитров, министер за надворешни работи, д-р Нина Ангеловска, министер за финансии, м-р Горан Сугарески, министер за транспорт и врски, м-р Агрон Буџаку, директор на Центарот за управување со кризи и Аднан Џафероски, директор на Дирекцијата за заштита и спасување.



## Влада на Република Северна Македонија

- КАНЦЕЛАРИЈА НА ПРЕТСЕДАТЕЛОТ НА ВЛАДАТА -

Во видео – конференциската врска преку употреба на интернет комуникација, учествуваа и Гоко Танасоски, директор на Царинската управа на Република Северна Македонија, Зоран Попов, државен секретар во Министерството за надворешни работи, Лирим Шабани, државен секретар во Министерството за политички систем и односи меѓу заедниците, Петре Шилегов, претседател на Заедницата на единиците на локалната самоуправа и градоначалник на Град Скопје и Тоше Зафиров, советник на Претседателот на Република Северна Македонија.

На овој состанок на Главниот координативен кризен штаб одржан преку видео – конференциска врска преку употреба на интернет комуникација, не учествуваа Садула Дураки, заменик на претседателот на Владата на Република Северна Македонија и министер за политички систем и односи меѓу заедниците, м-р Наќе Чулев, министер за внатрешни работи, м-р Крешник Бектеши, министер за економија и д-р Арбер Адеми, министер за образование и наука.

\* \* \*

На состанокот на Главниот координативен кризен штаб за обезбедување целосна координација во врска со спречување на внесување и ширење на Коронавирус COVID-19 **се утврди следниот Дневниот ред:**

### **Точка 1:**

Тек и прогрес на активностите на сите надлежни институции за обезбедување целосна координација во врска со спречување, внесување и ширење на Коронавирус COVID-19

### **Точка 2:**

Прашања и предлози

\* \* \*



## Влада на Република Северна Македонија

- КАНЦЕЛАРИЈА НА ПРЕТСЕДАТЕЛОТ НА ВЛАДАТА -

Пред отворање расправа по материјалите во рамки на Дневниот ред, раководителот на Главниот координативен кризен штаб, Оливер Спасовски, претседател на Владата на Република Северна Македонија, поединечно ги потврди сите присутни и отсутни лица од оваа видео – конференциска врска со употреба на интернет комуникација.

Потоа, членовите на Главниот координативен кризен штаб, секој од своја надлежност информираа за реализацијата и спроведувањето на сите заклучоци, мерки и препораки усвоени на претходниот состанок, што е спроведено и на кој начин.

**По однос на точката 1 од Дневниот ред,** министерот за здравство, доц. д-р Венко Филипче, ги информираше членовите на Главниот координативен кризен штаб за состојбите, текот и прогресот на активностите на сите здравствени екипи од сите надлежни институции, како и за реализацијата на задолженија, мерки и препораки заради координација во врска со спречувањето на внесување и ширење на Коронавирус COVID-19.

Воедно, доц. д-р Венко Филипче, министер за здравство, информираше за состојбата на клиниките и здравствените установи низ државата, како и за тоа дека сите надлежни институции тековно ги следат состојбите низ здравствените установи во Република Северна Македонија и интензивно се следат и епидемиолошките текови и состојби во нашата држава.

Согласно доставените материјали, информирањето и предлозите изнесени во расправата на состанокот од членовите и другите присутни лица по однос на оваа точка, **Главниот координативен кризен штаб, ги усвои следниве заклучоци:**

- 1. За наредната седница на Владата на Република Северна Македонија, Министерството за здравство да ги достави за разгледување и усвојување протоколите за начинот на организација и работата на базените на отворен простор, како и за плажите.**



**Влада на Република Северна Македонија**

- КАНЦЕЛАРИЈА НА ПРЕТСЕДАТЕЛОТ НА ВЛАДАТА -

2. За наредната седница на Владата на Република Северна Македонија, Министерството за здравство да достави соодветно изменување на точките под реден број 7 од Прилог број 7 – Протокол за отворање и работа на кафетерии и од Прилог број 8 – Протокол за отворање и работа на угостителските објекти за исхрана („Службен весник на Република Северна Македонија“ бр.170/20), кои се однесуваат на послужување на четири лица на една маса доколку се од исто семејство.
3. За наредната седница на Владата на Република Северна Македонија, Генералниот секретаријат на Владата да достави извештај за бројот на добиени приговори по основ на Уредбата со законска сила за финансиска поддршка на граѓани и вработени лица со низок доход, млади лица и здравствени работници преку издавање на домашна платежна картичка наменета за купување на македонски производи и услуги за време на вонредна состојба, број на решени приговори и број на приговори по кои сеуште се чека одговор од надлежните институции.
4. Град Скопје во соработка со Комисијата за заразни болести при Министерството за здравство да ја разгледаат можноста за изготвување на соодветни протоколи за организација, начин на работа и возен ред на кабините од Жичницата на ЈСП на Водно, откако претходно Град Скопје ќе подготви детална анализа од финансиското работење на жичницата.
5. Главниот координативен кризен штаб се информираше со Податоците за констатирани прекршоци за не носење лична заштита на лицето во период од 7.00 часот на 10, 11 и 12 јули 2020 година, до 7.00 часот на 11, 12 и 13 јули 2020 година, со збирни табели на констатирани прекршоци, доставени од Министерството за внатрешни работи – Биро за јавна безбедност.
6. Главниот координативен кризен штаб се информираше со дневните извештаи, доставени од Државниот санитарен и здравствен инспекторат, за 10, 11 и 12 јули 2020 година.



Влада на Република Северна Македонија

- КАНЦЕЛАРИЈА НА ПРЕТСЕДАТЕЛОТ НА ВЛАДАТА -

7. Главниот координативен кризен штаб се информираше со Дневниот извештај за извршени надзори, доставен од Државниот инспекторат за труд, за 10 јули 2020 година.
8. Го разгледа Барањето на донација на средства за заштита и дезинфекција, доставено од Државен студентски дом „Пелагонија“ Скопје, под бр.03-187/1 од 9.07.2020 година и истото го проследи на разгледување и понатамошно постапување до Министерството за образование и наука и Дирекцијата за заштита и спасување, со цел согласно рсогласно расположливите количини и можности, да го реализираат предметното Барање, како позајмица, која Државниот студентски дом по спроведена набавка ќе ја врати позајмената количина на Министерството или Дирекцијата, согласно Заклучокот под реден број 4 од Деведесет и четвртиот состанок на Главниот координативен кризен штаб, одржан на 9.07.2020 година.

\* \* \*

По однос на точката 2 од Дневниот ред, немаше прашања, ниту предлози.

\* \* \*

Горенаведените, заклучоци, препораки и констатации беа едногласно прифатени, без забелешки од членовите на Главниот координативен кризен штаб за обезбедување целосна координација во врска со спречување на внесување и ширење на Коронавирус COVID-19 и за задолженијата кои произлегуваат од истите веднаш да бидат информирани сите надлежни институции, со цел нивно итно операционализирање и реализирање.

\* \* \*



**Влада на Република Северна Македонија**

- КАНЦЕЛАРИЈА НА ПРЕТСЕДАТЕЛОТ НА ВЛАДАТА -

Содржината на овој записник е од интерен карактер за органите на државната управа и другите државни институции и задолженијата кои произлегуваат од истиот се однесуваат исклучиво на примателот на задолжението.

На овој состанок одржан преку видео – конференциската врска преку употреба на интернет комуникација е воден записник.

**ПРЕТСЕДАТЕЛ НА ВЛАДАТА  
НА РЕПУБЛИКА СЕВЕРНА  
МАКЕДОНИЈА**

**Оливер Спасовски**





Врз основа на член 58 став 1 од Законот за заштита на населението од заразни болести („Службен весник на Република Македонија“ бр.66/04, 139/08, 99/09, 149/14, 150/15 и 37/16), Владата на Република Северна Македонија, на седницата, одржана на 13 јули 2020 година, донесе

## О Д Л У К А

за изменување и дополнување на Одлуката за мерки за спречување на внесување и ширење на Коронавирус COVID-19

### Член 1

Во Одлуката за мерки за спречување на внесување и ширење на Коронавирус COVID-19 („Службен весник на Република Северна Македонија“ бр.62/20, 63/20, 64/20, 66/20, 70/20, 72/20, 92/20, 100/20, 107/20, 109/20, 119/20, 123/20, 125/20, 126/20, 134/20, 136/20, 140/20, 147/20, 153/20, 154/20, 156/20, 157/20, 163/20, 166/20, 169/20, 170/20, 175/20, 180/20 и 181/20), во член 1, став 1, во точката 8. по ставот 1, се додава нов став кој гласи:

„Може да се отпочне со активности и работа на базените со задолжително почитување на Протоколот за работа на базените во тек на пандемија со COVID-19 од Комисијата за заразни болести при Министерството за здравство, кој е даден во Прилог број 39 и е составен дел на оваа одлука.

Во точката 9. во ставот 3, Прилогот број 7 – Протокол за отварање и работа на кафетерии од Комисијата за заразни болести при Министерството за здравство, се менува со нов Прилог број 7, кој е даден во прилог и е составен дел на оваа одлука.

Во точката 14. по ставот 4, се додава нов став кој гласи:

„Активностите, начинот на работа и условите поврзани со непречен транзит на државјани на Република Србија, Република Косово, Црна Гора и Босна и Херцеговина низ територијата на Република Северна Македонија, се утврдуваат во и одвиваат со задолжително почитување на Протоколот за непречен транзит на државјани на Република Србија, Република Косово, Црна Гора и Босна и Херцеговина низ територијата на Република Северна Македонија од Комисијата за заразни болести при Министерството за здравство и Министерството за надворешни работи, кој е даден во Прилог број 40 и се составен дел на оваа одлука.“

Во точката 17. во ставот 1, Прилогот број 8 – Протокол за отварање и работа на угостителските објекти за исхрана од Комисијата за заразни болести при Министерството за здравство, се менува со нов Прилог број 8, кој е даден во прилог и е составен дел на оваа одлука.

По точката 22. се додава нова точка 23. која гласи:

„23. Активностите, начинот на работа и условите поврзани со работата на плажите се утврдуваат во и одвиваат со задолжително почитување на Протоколот за работа на плажите во тек на пандемија со COVID-19 од Комисијата за заразни болести при Министерството за здравство, кој е даден во Прилог број 41 и се составен дел на оваа одлука.“

**Член 2**

Оваа одлука влегува во сила со денот на објавувањето во „Службен весник на Република Северна Македонија“.

Бр. 44-2147/30  
13 јули 2020 година  
Скопје

**ПРЕТСЕДАТЕЛ НА ВЛАДАТА  
НА РЕПУБЛИКА СЕВЕРНА  
МАКЕДОНИЈА**  
Оливер Спасовски



**ПРОТОКОЛ**  
**за отворање и работа на кафетерии**

1. Вработените во угостителскиот објект кои послужуваат задолжително носат заштитни маски и зачестено одржуваат хигиена на раце.
2. Се ограничува бројот на гости, само на тие кои може да седат.
3. Не е дозволено послужување на гости на стоење на шанк и стоечки маси.
4. Задолжително менаџирање при влегување на гостите од одредено одговорно лице пред влезот на угостителскиот објект.
5. Во просторот за послужување на гости, каде има поставено маси, да се обезбеди растојание од столче до столче од 1,5-2 метри со соседните маси во сите правци.
6. Задолжително поставување на дезинфекционо средство за раце на секоја маса.
7. Засилени внатрешни контроли на вработените лица од страна на одговорно лице за одржување на личната хигиена (често миее раце) во сите фази на подготовка, прием и послужување на пијалаци.
8. Засилени санитарно-хигиенски мерки, задолжително пребришување на масите со средство за дезинфекција кое делува на вируси според упатство од производителот, по заминување на секоја тура на гости.
9. На крајот на смената задолжително механичко чистење и дезинфекција со средство кое делува на вируси според упатство од производителот, алтернативно може да се користи 0,05% натриум хипохлорит (5% белило за домаќинство кое се користи во размер 1:100) или 70% алкохол за дезинфекција на горни површини.
10. Редовно одржување на тоалетите со задолжително водење на евиденција за спроведеното чистење и употреба на горенаведените дезинфекциони средства.
11. Забрането е користење на сушачи за раце во тоалетите и задолжително користење на хартиени бришачи за раце за еднократна употреба.
12. Забрането организирање на прослави (веселби, родендени и сл.) во отворен и затворен дел од објектот.
13. Забрането организирање на музички настани во отворен и затворен дел од објектот.

**ПРОТОКОЛ**  
**за отворање и работа на угостителските објекти за исхрана**

1. Вработените во угостителскиот објект кои послужуваат задолжително носат заштитни маски и зачестено одржуваат хигиена на раце.
2. Се ограничува бројот на гости, ќе се послужуваат само гости кои може да седат и лица кои преку шалтер ќе подигнуваат нарачки.
3. Не е дозволено послужување на гости на стоење на шанк и стоечки маси.
4. Задолжително менаџирање на влегување на гостите. Одредено одговорно лице пред влезот на угостителскиот објект.
5. Во просторот за послужување на гости каде има поставено маси, да се обезбеди растојание од столче до столче од 1,5-2 метри со соседните маси во сите правци.
6. Дозволен е максимален број на 12 лица на споени маси заедно со задолжително растојание помеѓу секој гостин од 1.5 метри.
7. Задолжително поставување на дезинфекционо средство за раце на секоја маса.
8. Засилени внатрешни контроли на вработените лица од страна на одговорно лице за одржување на личната хигиена (често миене раце) во сите фази на подготовка, прием и послужување на храна.
9. Засилени санитарно-хигиенски мерки, пребришување на масите со средство за дезинфекција кое делува на вируси според упатство од производителот при заминување на гостите од секоја маса.
10. На крајот на смената задолжително механичко чистење и дезинфекција со средство кое делува на вируси според упатство од производителот, алтернативно може да се користи 0,05% натриум хипохлорит (5% белило за домаќинство кое се користи во размер 1:100) или 70% алкохол за дезинфекција на горни површини.  
Редовно одржување на тоалетите со задолжително водење на евиденција за спроведеното чистење и употреба на горенаведените дезинфекциони средства.
11. Забрането е користење на сушачи за раце во тоалетите и задолжително користење на хартиени бришачи за раце за еднократна употреба.
12. Забрането организирање на прослави (свадби, родендени, крштивки и сл.) во отворен и затворен дел од објектот.
13. Забрането организирање на музички настани во отворен и затворен дел од објектот.

## ПРОТОКОЛ за работа на базените во тек на пандемија со COVID-19

Заради спречување на пренесување и ширење на COVID -19 инфекција предизвикана од корона вирусот во базените, потребно е почитување на основните превентивни мерки:

- Задолжително носењето на лична заштитна опрема на лицето
- Одржување на физичка дистанца
- Често миење на рацете со вода и сапун најмалку 20 секунди или употреба на средство за дезинфекција на рацете на база на алкохол
- Редовно чистење и дезинфекција на средината

### Пред влезот на објектот

1. Пред билетарниците да се обележи растојание (место за чекање) од 1,5-2 метри. Меѓу вработениот и посетителот да се обезбеди растојание од 1,5-2 метри или заштитна бариера. Да се препорача и практикува безконтактно плаќање со кредитни картички. Да се обезбеди и препорачува on-line купување на билети.
2. Пред влезот на објектот да се постави дезбариера (подлога) за дезинфекција на сите посетители и да се обезбедени средство за дезинфекција на рацете со известување за посетителите за задолжителна дезинфекција на рацете при влегување.
3. Средство за дезинфекција на рацете да се постави пред влезот на сите простории во објектот.

### Информирање на посетителите

4. На видливи места на влезот и во самиот објект да се постави информативно-едукативен материјал за посетителите во однос на почитување на превентивни мерки и начинот на однесување. Дополнително да се врши гласовно информирање за потсетување на сите посетители да се придржуваат кон препораките.

### Користење на соблекувални

5. Користење на соблекувалните е дозволено по принцип еден посетител во една соблекувална со воспоставување на ред и незадржување од страна на назначени лица од редарска служба. Зачестено да се чистат и дезинфицираат соблекувалните на секои 2 часа (по потреба и почесто).

### Влез во базенскиот дел

6. При влез во базенскиот дел, задолжително секој посетител да се иштушира и да помине преку хиперхлорирана дезбариера за миење на нозете.
7. Сите вработени лица и посетителите до влегување во базенот задолжително да носат лична заштитна опрема на лицето што подразбира било каква форма на заштита која што ги покрива пределот на носот и устата.
8. Одржување физичка дистанца меѓу вработените и посетителите од 1,5 - 2 метри вклучително и во базенските води.

9. Ограничување на бројот на посетители во објектот согласно квадратурата на објектот, максимум 15 посетители на 100 м<sup>2</sup> нето површина (вклучително и површината на базенот) или еден пливач на 7м<sup>2</sup> во базенот.
10. Задолжително да се одредат лица кои ќе го контролираат бројот на пливачи во базенот (согласно погоре наведениот норматив) и кои ќе го контролираат на спроведување на мерките.
11. Секој посетител треба да носи своја опрема и пешкири, не е дозволено користење на туѓа опрема.
12. На терасата на базенот се поставуваат лежалки на растојание од 1,5-2 метри. Секое лице задолжително да постави пешкир на лежалката пред да ја употреби. Лежалките се дезинфицираат после и пред користење на секој посетител.
13. Одржување на хигиенските услови на водата во базенот (хлорирањето) се врши на вообичаениот начин со максимално дозволени концентрации на хлор.

#### Санитарно-хигиенски мерки

14. Засилени санитарно-хигиенски мерки, зачестено чистење 4-5 пати во текот на денот со употреба на средство за дезинфекција кое делува на вируси според упатство од производителот, алтернативно може да се користи 0,05% натриум хипохлорит (5% белило за домаќинство кое се користи во размер 1:100) за подот или 70% алкохол за дезинфекција за горните површини.
15. Редовно и зачестено одржување на хигиената на тоалетите (на секои 2 часа) со задолжително водење на евиденција за спроведеното чистење и употреба на горенаведените дезинфекциони средства.

#### Препораки за вработените

16. Вработените да се придржуваат кон препорачаните превентивни мерки. Редовно да ја следат својата здравствена состојба и доколку развијат болест или симптоми на респираторна инфекција: покачена телесна температура, треска, кашлица, отежнато дишење не треба да доаѓаат на работа сè додека не се јават на својот матичен лекар. Доколку вработениот имал близок контакт со потврден случај на COVID-19, задолжително да го извести својот претпоставен.

#### Евиденција на посетителите

17. Задолжително да се води евиденција за секој тренинг, организирана спортско-рекреативна активност или слободно користење на базенот од страна на граѓаните со цел полесно епидемиолошко следење во случај на појава на заразен со COVID-19. За секој посетител да се обезбеди податок за време и дата на посета/тренинг, име и презиме, телефонски број за контакт, име на тренерот/група/инструктор итн.

#### Угостителски услуги

18. Не се препорачува користење на угостителски услуги.

**Препораки за безени во состав на хотелски капацитети**

19. Во однос на отворените базените кои се во состав на хотелски капацитети се препорачува почитување на горенаведените препораки, со напомена користењето на базенот да биде дозволен само за гостите од хотелот.

## ПРОТОКОЛ

за непречен транзит на државјани на Република Србија, Република Косово, Црна Гора и Босна и Херцеговина низ територијата на Република Северна Македонија

1. При влез на копнен граничен премин или граничен премин за воздушен сообраќај, за сите видови групни или индивидуални патувања, потребно е да се потпише изјава и во рок од три часа мора да биде напуштена територијата на државата.

Само при влез на копнен граничен премин, на релација ГП Деве Баир до ГП Кафасан и обратно, времетраењето на транзитот ќе биде дозволено до пет часа, до кога мора да биде напуштена територијата на државата.

2. Странските дипломати од Република Србија, Република Косово, Црна Гора и Босна и Херцеговина и акредитирани во Република Северна Македонија, како и членови на нивните семејства, како за влез во државата така и за транзит, не е потребно да приложуваат медицинска потврда од направен PCR тест.

Странските дипломати од Република Србија, Република Косово, Црна Гора и Босна и Херцеговина кои не се акредитирани во Република Северна Македонија туку во друга држава, како и членови на нивните семејства, при транзит не е потребно да приложуваат медицинска потврда од направен PCR тест, но треба да потпишат Изјава за транзит и во рок од три часа мора да ја напуштат територијата на државата.

3. Транзитот подразбира влез на еден граничен премин и излез на друг, со обврска при транзитот да не се излегува од соодветниот автопат или локален пат.

4. Лицата кои транзитираат можат да ги користат услугите на постојните бензински станици кои се на нивната рута, но со задолжително почитување на сите протоколи на Министерството за здравство кои се во сила, со цел спречување на внесувањето и ширење на Коронавирусот COVID-19 и сите задолженија кои произлегуваат од истите.

Компаниите на бензинските станици се должни да спроведат засилени контроли и надзор над примената и почитување на мерките и надзор при спроведувањето на истите.

5. Губењето на Изјавата или непочитувањето на пропишаното време за транзит ќе има за последица лицата кои транзитираат низ територијата на Република Северна Македонија да бидат упатени во државен карантин, со цел проверка на нивната здравствена состојба и можно времетраење до 14 дена.

6. Во функција на обезбедување на непречен транзит, се пополнува Изјава (во прилог на Протоколот) која странските државјани треба да ја пополнат на влез на територијата на Република Северна Македонија, Граничната полиција да ја завери, а која при излез треба корисникот да ја предаде на Граничната полиција со цел да се контролира времетраењето на транзитот.



## ИЗЈАВА

Јас, \_\_\_\_\_

со пасош број \_\_\_\_\_

и со возило со регистарски табличи број \_\_\_\_\_

изјавувам дека со мене има \_\_\_\_\_ патници (да се наведе бројот) и дека

за време на транзитирањето од \_\_\_\_\_

до \_\_\_\_\_ (да се наведат државите) ќе се придржувам на пропишаното време за транзит низ територијата на Република Северна Македонија во времетраењето кое е предвидено во Протоколот.

(3 часа \_\_\_\_\_ - означува претставник на МВР) или

(5 часа \_\_\_\_\_ - означува претставник на МВР),

нема да излегувам од потребната маршрута, се обврзувам задолжително да ја предадам Изјавата на излез од државата на претставникот на Граничната полиција (во спротивно може да следи упатување во државен карантин во времетраење до 14 дена) и ќе ги почитувам сите пропишани протоколи и мерки кои се во сила за спречување на внесувањето и ширење на Коронавирусот COVID-19, а кои се во согласност со стандардите и препораките на Светската здравствена организација.

Потпис на подносителот

\_\_\_\_\_

Време на влегување \_\_\_\_\_

Заверка на службено лице од

Министерството за внатрешни работи

на Република Северна Македонија

\_\_\_\_\_

## ПРОТОКОЛ за работа на плажите во тек на пандемија со COVID-19

Заради спречување на пренесување и ширење на COVID-19 инфекција предизвикана од коронавирусот на плажите, потребно е почитување на основните превентивни мерки:

- Задолжително носење на лична заштитна опрема на лицето
- Сите посетители и вработени да почитуваат физичка дистанца од 1,5-2 метри
- Често миење на рацете со вода и сапун најмалку 20 секунди или употреба на средство за дезинфекција на раце на база на алкохол
- Редовно чистење и дезинфекција на средината

### Информирање на посетителите

На видливи места на влезот и на самата плажа да се постави информативно-едукативен материјал за посетителите во однос на почитување на основните превентивни мерки и начинот на однесување. Дополнително да се врши гласовно информирање за потсетување на сите посетители да се придржуваат кон препораките.

### На плажата

1. Сите вработени лица и посетителите до влегување во вода задолжително да носат лична заштитна опрема на лицето што подразбира било каква форма на заштита која што ги покрива пределот на носот и устата.
2. Да се обезбедат на достапни и видливи места средства за дезинфекција на рацете (на база на алкохол во концентрација од 60-70% или друго средство со декларирано вируцидно дејство согласно упатството на производителот).

### Лежалки

3. Сите посетители и вработените лица на плажата да одржуваат физичка дистанца од 1,5 – 2 метри, вклучително и при престој во вода.
4. Ограничување на бројот на посетители на плажата согласно квадратурата, максимум 15 посетители на 100 м<sup>2</sup> нето површина.
5. Помеѓу индивидуалните чадори да се обезбеди минимално растојание од 4 метри, од кој секој чадор ќе обезбеди сенка за најмногу две лица – ова не се однесува на семејства со деца. Да се обезбеди растојание од 1,5-2 метри помеѓу лежалките поставени под соседни чадори. Лежалките задолжително да се дезинфицираат пред и после користењето на секој посетител. Секое лице задолжително да постави пешкир на лежалката пред да ја употреби.
6. Групни спортови (како одбојка на плажа) се забрануваат.
7. Задолжително да се одредат лица кои ќе го контролираат бројот на посетители (согласно погоре наведениот норматив) и спроведувањето на мерките.
8. На достапни места соодветно на просторот да се постават корпи за отпадоци со капак.

### Санитарно-хигиенски мерки

9. Засилени санитарно-хигиенски мерки, зачестено чистење на тоалетите, на секои 2 часа (а по потреба и почесто) во текот на денот со употреба на средство за дезинфекција кое делува на вируси според упатство од производителот, алтернативно може да се користи 0,05% натриум хипохлорит (5% белило за домаќинство кое се користи во размер 1:100) за подот или 70% алкохол за дезинфекција за горните површини. Задолжително водење на евиденција за спроведеното чистење и употреба на горенаведените дезинфекциони средства  
Ограничување на бројот на корисници на санитарните јазли согласно големината.

### Препораки за вработените

10. Вработените да се придржуваат кон препорачаните превентивни мерки.  
Редовно да ја следат својата здравствена состојба и доколку развијат болест или симптоми на респираторна инфекција: покачена телесна температура, треска, кашлица, отежнато дишење не треба да доаѓаат на работа сè додека не се јават на својот матичен лекар.  
Доколку вработениот имал близок контакт со потврден случај на COVID-19, задолжително да го извести својот претпоставен.

### Угостителски услуги

11. За користење на угостителски услуги се препорачува почитување на Протоколот за угостителска дејност во услови на пандемија со COVID-19.  
Не се препорачува користење на гардероби на плажа!